



**QORTI ĊIVILI  
PRIM'AWLA**

**ONOR. IMĦALLEF  
LAWRENCE MINTOFF**

Seduta tat-18 ta' Mejju, 2018

Rikors Maħluf Numru 332/2018 LM

**S.Mifsud & Sons Ltd (C 341)**

**vs.**

**m.v. Leonidas K**

**Il-Qorti,**

Rat ir-Rikors Maħluf ipprezentat fil-11 ta' April, 2018 mis-soċjetà attriċi **S. Mifsud & Sons Ltd (C 341)** (minn issa 'l quddiem "is-soċjetà attriċi"), u maħluf minn Paul Savona (K.I numru 931749M) għan-nom u in rappreżentanza tal-istess soċjetà attriċi, li jgħid kif ġej:

- 1. Illi s-soċjetà attriċi kienet ġiet appuntata bħala agent lokali għall-bastiment konvenut m.v. Leonidas K u bħala tali kienet tipprovdi diversi servizzi lill-konvenut.*

2. *Illi l-konvenut huwa debitur tas-soċjetà attriċi fis-somma ta' sebgħa u erbgħin elf, tliet mija u sbatax-il Euro u sebgħa u tletin ċenteżmu (€47,317.37) liema somma hija dovuta għal shipping agency services provduti mis-soċjetà attriċi lill-konvenut bjen is-6 ta' Frar, 2018 u d-9 ta' Marzu, 2018, u liema servizzi kienu jikkonsistu prinċipalment billi tesegwixxi l-ordnijiet li kienet tircievi mingħand il-konvenut, jew is-sidien tal-bastiment konvenut, li fil-parti l-kbira kienu jikkonsistu fi ħlas ta' drittijiet u spejjeż dovuti lill-awtoritajiet tal-port, fi proviżjonijiet u provvisti u neċessitajiet forniti lill-bastiment konvenut, spejjeż in konnessjoni mal-ekwipaġġ u infieq ieħor magħmul għall-bastiment jew għas-sidien tiegħu, kif aħjar spjegat fl-anness dokument markat 'Dok.A'.*
3. *Illi minkejja li l-konvenut ġie interpellat sabiex dan il-kreditu tas-soċjetà attriċi jithallas, il-konvenut baqa' inadempjenti.*
4. *Illi fil-fehma tal-esponent il-konvenut ma jista' jkollu l-ebda difiża kontra dan il-kreditu tas-soċjetà attriċi.*

#### Raġuni tat-Talba

*Illi dan il-kreditu tas-soċjetà attriċi ammontanti għal sebgħa u erbgħin elf, tliet mija u sbatax-il Euro u sebgħa u tletin ċenteżmi (€47,317.37) jirrappreżenta diversi servizzi reżi mis-soċjetà attriċi lill-konvenut bejn is-6 ta' Frar, 2018 u d-9 ta' Marzu, 2018;*

*Illi dan il-kreditu tas-soċjetà attriċi huwa wieħed ċert, likwidu u dovut u dana kif jirriżulta mill-anness affidavit 'Dok. B';*

*Illi għalkemm saru talbiet sabiex jithallas l-ammont fuq indikat, il-konvenut baqa' inadempjenti u għalhekk kellha ssir din il-kawża.*

#### Talbiet

*Illi jgħid għalhekk il-konvenut għaliex m'għandhiex din l-Onorabbli Qorti:*

1. *Tiddeċiedi din il-kawża bid-dispensa tas-smiġħ ai termini tal-artikolu 167 tal-Kodiċi ta' Organizzazzjoni u Proċedura Ċivili (Kap. 12) in vista tad-dikjarazzjoni ġuramentata annessa 'Dok. B'.*
2. *Tikkundanna lill-konvenut iħallas lis-soċjetà attriċi s-somma ta' sebgħa u erbgħin elf, tliet mija u sbatax-il Euro u sebgħa u tletin ċenteżmu (€47,317.37) dovuti kif fuq intqal.*

*Bl-ispejjeż, inkluzi dawk tal-mandat ta' Mandat ta' Arrest ta' Bċejjeċ tal-Baħar kawtelatorju (mandat numru 472/18), u bl-imgħaxijiet kummerċjali skont il-liġi sad-data tal-pagament effettiv, kontra l-bastiment konvenut minn issa ngunt għas-subizzjoni.*

Rat id-Digriet tagħha tad-19 ta' April, 2018, fejn wara li kkunsidrat id-dispost tal-artikolu 167 tal-Kapitolu 12 tal-Liġijiet ta' Malta, appuntat il-kawża għas-smiġħ għal nhar is-7 ta' Mejju, 2018, b'ordni lill-konvenut sabiex jidher f'dik il-gurnata u jwieġeb għat-talba tas-soċjetà attriċi u fin-nuqqas, il-Qorti tgħaddi biex tiddeċiedi minnufih il-kawża billi tilqa' t-talbiet tas-soċjetà attriċi.

Rat li l-konvenut ma ressaq l-ebda difiża għat-talbiet tar-rikorrent.

Semgħet ix-xhieda ta' **Paul Savona**, rappreżentant tas-soċjetà attriċi, mogħtija nhar is-7 ta' Mejju, 2018, li kkonferma li l-ammont pretiż fir-rikors promutur għadu dovut fl-intier tiegħu. F'din is-seduta ma deher hadd għall-bastiment konvenut.

Billi l-bastiment konvenut naqas milli jagħti eċċezzjonijiet għat-talbiet attriċi, u billi jirriżulta li s-somma pretiża mis-soċjetà attriċi mhix kontestata, il-Qorti, wara li kkunsidrat id-dispożizzjonijiet tal-artikolu 167 *et sequitur* tal-Kapitolu 12, qieset illi kellha tgħaddi biex tippronunzja ruħha dwar it-talbiet tal-attriċi bid-dispensa tas-smiġħ.

U billi l-Qorti hi pjenament sodisfatta li s-soċjetà attriċi ppruvat il-każ tagħha skont il-liġi.

## **Decide**

**Għaldaqstant għar-raġunijiet hawn fuq mogħtija, il-Qorti qiegħda taqta' u tiddeċiedi din il-kawża kif ġej:**

- 1. Tilqa' l-ewwel talba u taqta' l-kawża bid-dispensa tas-smiġħ u dan a tenur tal-artikolu 167 *et seq.* tal-Kap. 12 tal-Liġijiet ta' Malta.**
- 2. Tikkundanna lill-bastiment konvenut biex iħallas lis-soċjeta' attriċi s-somma ta' sebgħa u erbgħin elf, tliet mija u sbatax-il Euro u sebgħa u tletin ċenteżmu (€47,317.37) dovuti minnu għal servizzi ta' *shipping agency* pprovvduti mis-soċjetà attriċi.**

**Bl-ispejjeż, inkluzi dawk tal-mandat ta' Mandat ta' Arrest ta' Bċejjeċ tal-Baħar (mandat numru 472/18), u bl-imgħaxijiet kummerċjali skont il-liġi sad-data tal-pagament effettiv, kontra l-bastiment konvenut.**

Moqrija.